

६३ अभंग

मन लागलें लागलें । तुझ्या स्वरूपीं रंगलें ।
अंबे, तुझे चंद्रबिंब । दिसे चांगलें चांगलें ॥ ध्रु. ॥
सुरत सुंदर सांवळी । साडी शोभते पिवळी ।
रत्नदीप प्रभावळी । मोती-माणीक-पोंवळी ।
तुझे गातां रूपगुण । वेद भागले भागले ॥ मन. ॥ १ ॥
माय, तुझ्या भेटीसाठीं । आशा लागलीसे मोठी ।
माझे अगणीत कोटी । अपराध घाली पोटी ।
नको आठवूं अवगुण । आतां मागले मागले ॥ मन. ॥ २ ॥
आनंदीचा परमानंद । सुगंधाचा सुखसुगंध ।
दंडीं वांकी, बाजूबंद । लोलो लागलासे छंद ।
रात्रंदिन ध्यानीं सिद्ध । योगी जागले जागले ॥ मन. ॥ ३ ॥
अनाथांची तूं माउली । करि कृपेची साउली ।
कपावंते, कल्पवेली । पाहिजे ना वायां गेली ।
विष्णुदास म्हणे मोतीं । जोडी भंगलें भंगलें ॥ मन. ॥ ४ ॥